

'युवाओं को रोजगार दिलाने में सहायक छत्तीसगढ़ का कौशल विकास कानून'



आइआइएम में आयोजित कार्यक्रम को संबोधित करते हुए मुख्यमंत्री के प्रमुख सचिव व एनआरडीए के अध्यक्ष अमन कुमार सिंह।

रायपुर। नईदुनिया राज्य ब्यूरो

छत्तीसगढ़ के सूचना प्रौद्योगिकी, आवास एवं पर्यावरण विभाग तथा मुख्यमंत्री के प्रमुख सचिव तथा नया रायपुर विकास प्राधिकरण के अध्यक्ष अमन कुमार सिंह ने भारतीय प्रबंध संस्थान (आईआईएम) रायपुर में आयोजित उन्मुखीकरण कार्यक्रम में छात्र-छात्राओं और प्राध्यापकों को सम्बोधित किया। उन्होंने कहा कि प्रबंधन के क्षेत्र में अपने को योग्य और बेहतर बनाने के लिए हर तरह की कौशल विधा से परिचित होना जरूरी है। उन्होंने कहा

कि छत्तीसगढ़ देश का पहला राज्य है, जिसने विधानसभा में कानून बनाकर अपने राज्य के युवाओं को मनपसंद व्यवसायों में प्रशिक्षण पाने का कानूनी अधिकार दिया। कौशल उन्नयन का यह कानूनी अधिकार प्रदेश के युवाओं को रोजगार और स्वरोजगार के अवसर दिलाने में सहायक होगा। उन्होंने छात्र-छात्राओं को बताया कि नया रायपुर 21वीं सदी के भारत के पहले स्मार्ट और हरित शहर के रूप में विकसित हो रहा है। सिंह ने नया रायपुर स्मार्ट सिटी में इस महीने की 14 तारीख को प्रधानमंत्री नरेन्द्र मोदी के हाथों लोकार्पित एकीकृत कमाण्ड एवं

नियंत्रण केन्द्र के बारे में भी बताया और कहा कि यह देश का पहला ऐसा केन्द्र है, जहां आधुनिक संचार उपकरणों के जरिए नया रायपुर के निवासियों की बिजली, पानी, सड़क, स्वच्छता आदि की समस्याओं का त्वरित निराकरण किया जाएगा। कार्यक्रम को आइआइएम रायपुर के निदेशक भरत भास्कर ने भी संबोधित किया। विद्यार्थियों को अपने लक्ष्य को पाने के लिए हमेशा नये जोश और जुनून के साथ अध्ययन करना चाहिए। कार्यक्रम को महाविद्यालय के प्राध्यापक डॉ. एसके मित्र, प्रो. सुमित गुप्ता और डॉ. पीआरएस शर्मा ने भी संबोधित किया।